

प्रादेशिक समाचार  
आकाशवाणी, भोपाल  
प्रातःकालीन समाचार

मुख्य समाचार :-

- प्रधानमंत्री नरेंद्र मोदी को इथियोपिया के सर्वोच्च सम्मान से नवाजा गया।
- मध्यप्रदेश विधानसभा का एक दिवसीय विशेष सत्र आज, महत्वपूर्ण विषयों पर होगी चर्चा।
- अंतरराष्ट्रीय वन मेला आज से, मुख्यमंत्री डॉ. मोहन यादव करेंगे शुभारंभ।
- प्रदेश में कड़ाके की ठंड का दौर, कई जिलों में 5 डिग्री के नीचे आया पारा।

प्रधानमंत्री विदेश यात्रा

प्रधानमंत्री नरेंद्र मोदी को इथियोपिया के सर्वोच्च सम्मान द ग्रेट ऑनर निशान ऑफ इथियोपिया से सम्मानित किया गया है। भारत और इथियोपिया के संबंधों को मजबूत करने और एक वैश्विक राजनेता के रूप में श्री मोदी के दूरदर्शी नेतृत्व के लिए उन्हें यह सम्मान इथियोपिया के प्रधानमंत्री डॉ. अबी अहमद अली ने दिया। आपको बता दें कि मोदी अफ्रीकी देश इथियोपिया की दो दिन की यात्रा पर हैं।

इस बीच, श्री मोदी तीन देशों की अपनी यात्रा के अंतिम चरण में, जॉर्डन और इथियोपिया के बाद आज शाम दो दिन की यात्रा पर ओमान पहुंच रहे हैं। उनकी यह यात्रा ओमान के सुल्तान हैतम बिन तारिक के निमंत्रण पर हो रही है। श्री मोदी के साथ एक उच्चस्तरीय शिष्टमण्डल भी ओमान पहुंच रहा है।

विधानसभा विशेष सत्र

मध्यप्रदेश विधानसभा का आज विशेष एक दिवसीय अष्टम सत्र आहूत किया जा रहा है। सत्र में मध्यप्रदेश को विकसित आत्मनिर्भर और समृद्ध राज्य बनाने पर दो वर्षों में हुए कार्यों एवं उपलब्धियों की जानकारी दी जाएगी। मुख्यमंत्री डॉ. मोहन यादव के साथ ही उप मुख्यमंत्री, मंत्रीगण और जनप्रतिनिधि भी सदन में चर्चा करेंगे। इस सत्र में शहरी विकास, ग्रामीण विकास, उच्च शिक्षा, स्कूल शिक्षा, तकनीकी शिक्षा, कौशल विकास, स्वास्थ्य, आयुष, चिकित्सा शिक्षा, महिला सशक्तिकरण, पेयजल सुरक्षा, औद्योगिकी नीति निवेश प्रोत्साहन, रोजगार सहित कई विषयों पर सदस्यों द्वारा चर्चा में भाग लिया जाएगा।

रेल सफलता

रेल मंत्रालय ने यात्रियों की सुविधा बढ़ाने, बुनियादी रेल ङ्गों को मजबूत करने, बेहतर सफाई और रेल प्रचालन के लिए कई कदम उठाए हैं। इसी के तहत 2019 में वंदे भारत एक्सप्रेस की शुरुआत की गई थी जिसकी संख्या बढ़कर 164 हो गई है। वर्तमान में 26 सौ से अधिक रेलवे स्टेशन सौर ऊर्जा से चालित हैं। इससे वर्ष 2030 तक रेलवे को कार्बन उत्सर्जन रहित बनाने के लक्ष्य को प्राप्त करने में मदद मिलेगी। बनारस लोकोमोटिव वर्क्स ने कल स्वदेश में निर्मित 300 हॉर्स पावर का छठा एसी-एसी डीजल-इलेक्ट्रिक लोकोमोटिव मोजाम्बिक भेजा।

पीएम मोदी तारीफ अमरीका

भारत में अमरीकी दूतावास ने राष्ट्रपति डॉनल्ड ट्रम्प द्वारा भारत और प्रधानमंत्री नरेन्द्र मोदी की प्रशंसा किए जाने को साझा किया है। सोशल मीडिया पोस्ट में, अमरीकी दूतावास ने राष्ट्रपति ट्रम्प के हवाले से कहा कि भारत दुनिया की सबसे प्राचीन सभ्यताओं में से एक है। उन्होंने भारत को एक अद्भुत देश और हिंद-प्रशांत क्षेत्र में अमरीका का एक महत्वपूर्ण रणनीतिक साझेदार बताया। श्री ट्रम्प ने अपने बयान में प्रधानमंत्री नरेन्द्र मोदी को अमरीका का असाधारण दोस्त भी बताया।

नौसेना-आईएनएस 335

नौसेना आज गोवा में अपने एयरबेस आई.एन.एस. हंस में अपने दूसरे एम.एच. 60 आर हेलीकॉप्टर स्क्वाड्रन, आई.एन.एस. 335-ओस्प्रे को शामिल करेगी। ये युद्धक हेलीकॉप्टर उन्नत हथियार, सेंसर और एवियोनिक्स सूट से लैस हैं। इनके बेड़े में शामिल होने से नौसेना की क्षमता बढ़ेगी।

राष्ट्रपति-तमिलनाडु दौरा

राष्ट्रपति द्रौपदी मुर्मु आज तमिलनाडु के वेल्लूर में श्रीपुरम स्वर्ण मंदिर में पूजा-अर्चना करेंगी। वे मंदिर परिसर में ध्यान मंडप का उद्घाटन करेंगी और एक वृक्षारोपण करेंगी। राष्ट्रपति मुर्मु 22 दिसंबर तक कर्नाटक, तमिलनाडु और तेलंगाना सहित दक्षिणी राज्यों के एक सप्ताह के दौरे पर हैं।

अंतराष्ट्रीय वन मेला

लाल परेड ग्राउण्ड भोपाल में आज शाम से अंतराष्ट्रीय वन मेले का शुभारंभ किया जा रहा है। आपको बता दें कि वन विभाग एवं मध्यप्रदेश राज्य लघु वनोपज (व्यापार एवं विकास) सहकारी संघ मर्यादित के संयुक्त तत्वावधान में 'समृद्ध वन खुशहाल जन' थीम पर अंतराष्ट्रीय वन मेले का आयोजन 17 से 23 दिसम्बर तक किया जा रहा है।

## अभ्युदय मध्यप्रदेश

मुख्यमंत्री डॉ. मोहन यादव सरकार के 'दो साल के विकास' और प्रदेश की संस्कृति पर आधारित 'अभ्युदय मध्यप्रदेश क्विज' ने लॉन्च होते ही धूम मचा दी है। जनसंपर्क आयुक्त दीपक सक्सेना के अनुसार 'विरासत के साथ विकास' के मंत्र पर केंद्रित इस क्विज में युवाओं की जबरदस्त उत्साह देखा जा रहा है। वीर भारत न्यास के सचिव, मुख्यमंत्री के संस्कृति सलाहकार श्रीराम तिवारी के अनुसार 24 घंटों में 20 हजार से ज्यादा लोगों ने वीर भारत न्यास की वेबसाइट को देखा है। इस क्विज के विजेताओं के लिए लैपटॉप, ई-बाइक, ई-स्कूटी और 24 विक्रमादित्य वैदिक घड़ियाँ जैसे आकर्षक पुरस्कार हैं। वहीं, 12 जनवरी को राष्ट्रीय युवा दिवस पर मुख्यमंत्री डॉ. मोहन यादव के साथ 'हार्ड-टी' पर संवाद का मौका क्विज में शामिल होने के लिए डब्ल्यू. डब्ल्यू. डब्ल्यू. डॉट. वीर भारत न्यास डॉट कॉम पर पंजीकरण किया जा सकता है।

## उन्नत स्वास्थ्य सुविधा

राष्ट्रीय स्वास्थ्य मिशन मध्यप्रदेश द्वारा दो महत्वपूर्ण जनकल्याणकारी पहल चर्चा में हैं। अब आयुष्मान आरोग्य मंदिरों के माध्यम से सर्वाङ्कल कैंसर की प्रारंभिक जाँच को मजबूत किया जा रहा है, ताकि हर स्वास्थ्य केंद्र में यह जाँच सुलभ हो सके।

## मौसम अपडेट

प्रदेश में कड़ाके की ठंड और शीतलहर का सितम जारी है, जिससे जनजीवन बुरी तरह प्रभावित हुआ है। बर्फीली हवाओं के कारण न्यूनतम तापमान में भारी गिरावट दर्ज की गई है। शाजापुर जिले में कल तापमान 4.5 डिग्री सेल्सियस तक गिर गया। राजधानी भोपाल जिले में भी तापमान लुढ़कर 4.8 डिग्री सेल्सियस पहुंच गया। मंदसौर में यह 4.6 डिग्री रहा। मौसम विभाग ने आज भोपाल, रायसेन, सीहोर, राजगढ़ और शाजापुर जिलों में शीतलहर जारी रहने की चेतावनी दी है। नागरिकों को सावधानी बरतने की सलाह दी गई है। भोपाल में आज सुबह से ही कड़ाके की ठंडक के साथ कोहरा दिखाई दिया।

## नेशनल शूटर श्री ऐश्वर्य प्रताप सिंह

भोपाल में आयोजित 68वीं नेशनल शूटिंग चैंपियनशिप की 50 मीटर राइफल 3 पोजीशन स्पर्धा में इंटरनेशनल शूटर ऐश्वर्य प्रताप सिंह तोमर ने स्वर्ण पदक जीता है। इस मौके पर मुख्यमंत्री डॉ. मोहन यादव ने कहा कि ऐश्वर्य ने स्पर्धा में वर्ल्ड रिकार्ड से अधिक स्कोर कर स्वर्ण पदक जीतकर प्रदेश का गौरव बढ़ाया है।

## समाचार संक्षेप में .....

- सतना सांसद गणेश सिंह ने सतना से मानिकपुर, बांदा, कानपुर होकर दिल्ली तक बंदे भारत ट्रेन चलाए जाने के संबंध में केंद्रीय रेल मंत्री अश्विनी वैष्णव को पत्र लिखा है। उन्होंने कहा कि इससे यहां आने वाले श्रद्धालुओं को काफी सुविधा मिलेगी।
- प्रदेश में पशुपालकों, किसानों की आय बढ़ाने व दुग्ध उत्पादन वृद्धि के लिए पशुपालन एवं डेयरी विभाग द्वारा दुग्ध समृद्धि संपर्क अभियान का द्वितीय चरण आज से प्रारंभ होने जा रहा है।
- आगरमालवा जिले में किए जा रहे निर्वाचक नामावली के गहन पुनरीक्षण की समीक्षा कल की गई। संभागायुक्त आशीष सिंह ने कहा कि गहन पुनरीक्षण के अंतर्गत मैपिंग कार्य त्रुटि रहित किया जाए।
- आगरमालवा जिले में नशामुक्ति व जन-जागरूकता के लिए जिला पंचायत सभाकक्ष में दो दिवसीय प्रशिक्षण शुभारंभ किया गया। कलेक्टर प्रीती यादव ने कहा कि नशा समाज के लिये एक अभिशाप है।
- नर्मदापुरम कलेक्ट्रेट कार्यालय में कल जनसुनवाई में जिला पंचायत सीईओ हिमांशु जैन ने सम्बन्धित अधिकारियों के साथ जनसामान्य की समस्याओं पर गंभीरता से निराकरण किया। जनसुनवाई में आए कुल 110 आवेदनों पर सुनवाई की गई।
- आज पेंशनर्स डे है। इस अवसर पर जबलपुर में मंडल रेल प्रबंधक कार्यालय परिसर स्थित उमंग सामुदायिक भवन में एक भव्य आयोजन किया गया है, जिसमें रेलवे से सेवानिवृत्त कर्मचारी बड़ी संख्या में हिस्सा लेंगे।
- खण्डवा में “मिशन अमृत संचय” अभियान के अंतर्गत जल संरक्षण एवं भूजल संवर्धन के लिए निरंतर प्रयास किए जा रहे हैं। इसी कड़ी में कल किशोर कुमार सभागृह में जिला पंचायत, जनपद पंचायत, नगरीय निकायों के जनप्रतिनिधियों, सरपंचों, पार्षदों, पंचायत सचिवों एवं ग्राम रोजगार सहायकों की कार्यशाला का आयोजन किया गया।
- कटनी जिले में बाल विवाह मुक्त भारत अभियान के अंतर्गत शासकीय आदिवासी कन्या शिक्षा परिसर सरसवाही में जागरूकता सह प्रशिक्षण कार्यक्रम का आयोजन किया गया।

-----